

فضائل و مسائل

فتربانی



از افادات



متکلم اسلام حضرت مولانا الیاس گھمن صاحب دامت برکاتہم

ترتیب و ترتیب: مفتی نثار احمد قاسمی / کوسہ ممبرا

# فضائل و مسائل قربانی

متکلم اسلام مولانا محمد الیاس گھمن حفظہ اللہ

ترتیب و ترتیب: مفتی نثار احمد قاسمی / کوسہ ممبرا

# بِسْمِ اللّٰهِ الرَّحْمٰنِ الرَّحِیْمِ

## قربانی کی اہمیت

قربانی ایک عظیم الشان عبادت ہے۔ حضرت آدم علیہ السلام کے زمانے سے شروع ہوئی اور امت محمدیہ علی صاحبہا السلام تک مشروع چلی آرہی ہے، ہر مذہب و ملت کا اس پر عمل رہا ہے۔ قرآن کریم میں ایک جگہ ارشاد ہے:

﴿وَلِكُلِّ أُمَّةٍ جَعَلْنَا مَنْسَكًا لِّيَذْكُرُوا اسْمَ اللَّهِ عَلَىٰ مَا رَزَقَهُم مِّنْ بَهِيمَةٍ

الْأَنْعَامِ﴾

[الحج: 34]

ترجمہ: ہم نے ہر امت کے لئے قربانی مقرر کی تاکہ وہ چوپائیوں کے مخصوص جانوروں پر اللہ کا نام لیں جو اللہ تعالیٰ نے عطاء فرمائے۔

قربانی کا عمل اگرچہ ہر امت میں جاری رہا ہے لیکن حضرت ابراہیم علیہ السلام کے زمانہ میں خصوصی اہمیت اختیار کر گیا، اسی وجہ سے اسے ”سنت ابراہیمی“ کہا گیا ہے۔ کیونکہ حضرت ابراہیم علیہ السلام نے محض خدا کی رضامندی کے لیے اپنے بیٹے حضرت اسماعیل علیہ السلام کو قربانی کیلئے پیش کیا تھا۔ اسی عمل کی یاد میں ہر سال مسلمان قربانیاں کرتے ہیں۔ اس قربانی سے ایک اطاعت شعار مسلمان کو یہ سبق ملتا ہے کہ وہ رب کی فرمانبرداری اور اطاعت میں ہر قسم کی قربانی کے لئے تیار رہے اور مال و متاع کی محبت کو چھوڑ کر خالص اللہ تعالیٰ کی محبت دل میں پیدا کرے۔ نیز قربانی کرتے وقت یہ بات بھی ملحوظ رہنی چاہئے کہ قربانی کی طرح دیگر تمام عبادات میں مقصود رضاء الہی رہے، غیر کے لیے عبادت کا شائبہ تک دل میں نہ رہے۔ گویا مسلمان کی زندگی اس آیت کی عملی تفسیر بن جائے:

## ﴿إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ﴾

[الأنعام: 162]

ترجمہ: میری نماز، میری قربانی، میرا جینا، میرا مرنا، سب اللہ کی رضا مندی کے لئے ہے جو تمام جہانوں کا پالنے والا ہے۔

قربانی کی اہمیت اس بات سے بھی واضح ہے کہ نبی اکرم ﷺ نے اس پر مداومت فرمائی ہے۔ حضرت عبداللہ بن عمر رضی اللہ عنہما فرماتے ہیں:

أَقَامَ رَسُولُ اللَّهِ ﷺ بِالْمَدِينَةِ عَشْرَ سِنِينَ يُضَحِّي.

[جامع الترمذی: ج 1، ص 409: ابو اب الاضحی]

ترجمہ: رسول اللہ ﷺ نے مدینہ میں دس سال قیام فرمایا (اس قیام کے دوران) آپ قربانی کرتے رہے۔

## قربانی کے فضائل

کئی احادیث میں قربانی کے فضائل وارد ہیں۔ چند یہ ہیں:

1- عَنْ زَيْدِ ابْنِ أَرْقَمٍ رَضِيَ اللَّهُ عَنْهُ قَالَ قَالَ أَصْحَابُ رَسُولِ اللَّهِ ﷺ يَا رَسُولَ اللَّهِ! مَا هَذِهِ الْأَضَاحِيُّ قَالَ سُنَّةُ أَبِيكُمْ إِبْرَاهِيمَ عَلَيْهِ السَّلَامُ قَالُوا فَمَا لَنَا فِيهَا يَا رَسُولَ اللَّهِ قَالَ بِكُلِّ شَعْرَةٍ حَسَنَةٌ قَالُوا فَالْصُّوفُ يَا رَسُولَ اللَّهِ قَالَ بِكُلِّ شَعْرَةٍ مِنْ الصُّوفِ حَسَنَةٌ.

[سنن ابن ماجہ ص 226 باب ثواب الاضحية]

ترجمہ: حضرت زید بن ارقم رضی اللہ عنہ نے بیان فرمایا کہ رسول اللہ ﷺ کے صحابہ رضی اللہ عنہم نے سوال کیا: یا رسول اللہ! یہ قربانی کیا ہے؟ (یعنی قربانی کی حیثیت کیا ہے؟) آپ ﷺ نے فرمایا: تمہارے باپ ابراہیم علیہ السلام کی سنت (اور طریقہ) ہے۔ صحابہ رضی اللہ عنہم نے عرض کیا کہ ہمیں اس قربانی کے کرنے میں کیا ملے گا؟ فرمایا ہر بال کے بدلے میں ایک نیکی۔ صحابہ کرام رضی اللہ عنہم نے (پھر

سوال کیا) یا رسول اللہ! اون (کے بدلے میں کیا ملے گا) فرمایا: اون کے ہر بال کے بدلے میں نیکی ملے گی۔

۲- ”عَنْ عَائِشَةَ رَضِيَ اللَّهُ عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَا عَمِلَ آدَمِيٌّ مِنْ عَمَلٍ يَوْمَ النَّحْرِ أَحَبَّ إِلَى اللَّهِ مِنْ إِهْرَاقِ الدَّمِ أَنَّهُ لَيَتَأْتِي يَوْمَ الْقِيَامَةِ بِقُرُونِهَا وَأَشْعَارِهَا وَأَظْلَافِهَا وَإِنَّ الدَّمَ يَقَعُ مِنَ اللَّهِ بِمَكَانٍ قَبْلَ أَنْ يَقَعَ مِنَ الْأَرْضِ فَطَيَّبُوهَا بِهَا نَفْسًا“

[جامع ترمذی ج1 ص275 باب ما جاء في فضل الاضحية]

ترجمہ: عید الاضحی کے دن کوئی نیک عمل اللہ تعالیٰ کے نزدیک قربانی کا خون بہانے سے محبوب اور پسندیدہ نہیں اور قیامت کے دن قربانی کا جانور اپنے بالوں، سینگوں اور کھروں سمیت آئے گا اور قربانی کا خون زمین پر گرنے سے پہلے اللہ تعالیٰ کے ہاں شرف قبولیت حاصل کر لیتا ہے، لہذا تم خوش دلی سے قربانی کیا کرو۔

۳- ”عَنْ ابْنِ عَبَّاسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَنْفَقَتِ الْوَرَقُ فِي شَيْءٍ أَفْضَلَ مِنْ نَحِيرَةِ فِي يَوْمِ الْعِيدِ“

[سنن الدارقطنی ص774 باب الذبائح، سنن الکبری للبیہقی ج9 ص261]

ترجمہ: حضرت ابن عباس رضی اللہ عنہما روایت کرتے ہیں کہ رسول اللہ ﷺ نے ارشاد فرمایا: کسی خرچ کی فضیلت اللہ تعالیٰ کے نزدیک بہ نسبت اس خرچ کے جو بقرہ عید والے دن قربانی پر کیا جائے ہر گز نہیں۔

## قربانی کے مسائل

(۱) قربانی واجب ہے:

- ہر صاحبِ نصاب پر قربانی کرنا واجب ہے۔ اس بارے میں قرآن و سنت میں کئی دلائل موجود ہیں۔ چند یہ ہیں:

## ﴿فَصَلِّ لِرَبِّكَ وَانْحَرْ﴾

[الکوثر: 2]

ترجمہ: آپ اپنے رب کی نماز پڑھیں اور قربانی کریں۔

مشہور مفسر علامہ قاضی ثناء اللہ پانی پتی رحمہ اللہ اس آیت کے تحت لکھتے ہیں:

”قَالَ عِكْرَمَةُ وَعَطَايُ وَقَتَادَةُ فَصَلِّ لِرَبِّكَ صَلَاةَ الْعِيدِ يَوْمَ النَّحْرِ وَنَحْرُ  
نُسُكِكَ فَعَلَى هَذَا يَثْبُتُ بِهِ وَجُوبُ صَلَاةِ الْعِيدِ وَالْأَضْحِيَّةِ“

[تفسیر مظہری: ج: 10: ص: 353]

ترجمہ: حضرت عکرمہ، حضرت عطاء اور حضرت قتادہ رحمہم اللہ فرماتے ہیں کہ ”فَصَلِّ لِرَبِّكَ“ میں ”فصل“ سے مراد ”عید کی نماز“ اور ”وانحر“ سے مراد ”قربانی“ ہے۔ اس سے ثابت ہوا کہ نماز عید اور قربانی واجب ہے۔

علامہ ابو بکر جصاص رحمہ اللہ اپنی تفسیر ”احکام القرآن“ میں فرماتے ہیں:

”قَالَ الْحَسَنُ صَلَاةُ يَوْمِ النَّحْرِ وَنَحْرُ الْبَدَنِ... قَالَ أَبُو بَكْرٍ هَذَا التَّوِيلُ يَتَّضَمُّ  
مَعْنَيْنِ؛ أَحَدُهُمَا إِيْجَابُ صَلَاةِ الْأَضْحَى وَالثَّانِي وَجُوبُ الْأَضْحِيَّةِ“

[احکام القرآن للجصاص ج 3 ص 419 تحت سورة الكوثر]

ترجمہ: حضرت حسن بصری رحمہ اللہ نے فرمایا کہ اس آیت ”فَصَلِّ لِرَبِّكَ“ میں جو نماز کا ذکر ہے اس سے عید کی نماز مراد ہے اور ”وانحر“ سے قربانی مراد ہے۔

حضرت ابو بکر جصاص رحمہ اللہ فرماتے ہیں کہ اس سے دو باتیں ثابت ہوتی ہیں:

۱: عید کی نماز واجب ہے۔ ۲: قربانی واجب ہے۔

حضرت ابو ہریرہ رضی اللہ عنہ سے روایت ہے:

”أَنَّ رَسُولَ اللَّهِ ﷺ قَالَ: مَنْ كَانَ لَهُ سَعَةٌ وَلَمْ يُضَحَّ فَلَا يَقْرَبَنَّ مُصَلَّانَا“.

[سنن ابن ماجہ ص 226 باب الاضاحی ہی واجبة ام لا، مسند احمد ج 2 ص 321 رقم 8254]

[السنن الكبرى ج9 ص260 کتاب الضحایا، کنز العمال رقم 12261]

ترجمہ: رسول اللہ ﷺ نے فرمایا کہ جس شخص کو قربانی کی وسعت حاصل ہو اور وہ قربانی نہ کرے تو وہ ہماری عید گاہ کے قریب نہ بھٹکے۔

وسعت کے باوجود قربانی نہ کرنے پر آپ صلی اللہ علیہ وسلم نے سخت و عید ارشاد فرمائی اور عید ترک واجب پر ہوتی ہے۔ تو معلوم ہوا قربانی واجب ہے۔

دلیل (۳):

حضرت مخنف بن سلیم رضی اللہ عنہ سے روایت ہے:

”كُنَّا وَقُوفًا عِنْدَ النَّبِيِّ ﷺ بِعَرَفَةَ فَقَالَ يَا أَيُّهَا النَّاسُ إِنَّ عَلَى كُلِّ أَيْمٍ بَيْتٍ فِي كُلِّ عَامٍ أُضْحِيَّةً وَعَتِيرَةً“

[سنن ابن ماجہ ص226 باب الاضاحی ہی واجبة ام لا، سنن نسائی ج2 ص188 کتاب الفرع والعتیرة]

ترجمہ: ہم رسول اللہ ﷺ کے ساتھ عرفات میں ٹھہرے ہوئے تھے، تو رسول اللہ ﷺ نے فرمایا: اے لوگو! ہر گھر والوں پر ہر سال قربانی اور عتیرہ واجب ہے۔ اس حدیث سے دو قسم کی قربانیوں کا حکم معلوم ہوا: ایک عید الاضحیٰ کی قربانی اور دوسرا عتیرہ۔

فائدہ:

”عتیرہ“ اس قربانی کو کہا جاتا ہے جو زمانہ جاہلیت میں رجب کے مہینے میں بتوں کے نام پر ہوتی تھی پھر اسلام آنے کے بعد اللہ تعالیٰ کے نام پر ہونے لگی، لیکن بعد میں اسے منسوخ فرما دیا گیا۔ چنانچہ حضرت ابوہریرہ رضی اللہ عنہ سے روایت ہے:

”نَهَى رَسُولُ اللَّهِ ﷺ عَنِ الْفَرَعِ وَالْعَتِيرَةِ“

[سنن النسائی ج2 ص188 کتاب الفرع والعتیرہ]

ترجمہ: رسول اللہ ﷺ نے فرع اور عتیرہ سے منع فرمایا۔

فائدہ: ”فرع“ اس بچہ کو کہا جاتا تھا جو اونٹنی پہلی مرتبہ جنتی تھی اور اس کو بتوں کے نام پر قربان کیا جاتا تھا، ابتدا اسلام میں یہ اللہ تعالیٰ کے نام پر ذبح ہوتی رہی لیکن بعد اسے میں منسوخ کر دیا گیا۔

[زهر الربی علی النسائی للسیوطی ج 2 ص 188]

دلیل (۴):

حضرت جناب بن سفیان البجلی رضی اللہ عنہ سے روایت ہے، فرماتے ہیں:

”شَهِدْتُ النَّبِيَّ ﷺ يَوْمَ النَّحْرِ فَقَالَ : مَنْ ذَبَحَ قَبْلَ الصَّلَاةِ فَلْيُعِدْ مَكَانَهَا أُخْرَى وَمَنْ لَمْ يَذْبَحْ فَلْيَذْبَحْ“

[صحیح البخاری ج 2 ص 843 باب من ذبح قبل الصلوة اعد]

ترجمہ: میں نبی ﷺ کی خدمت میں عید الاضحیٰ کے دن حاضر ہوا۔ آپ ﷺ نے فرمایا کہ جس نے عید کی نماز سے پہلے (قربانی کا جانور) ذبح کر دیا تو اسے چاہیے کہ اس جگہ دوسری قربانی کرے اور جس نے (عید کی نماز سے پہلے) ذبح نہیں کیا تو اسے چاہئے کہ (عید کی نماز کے) بعد ذبح کرے۔

اس میں آپ ﷺ نے عید سے پہلے قربانی کرنے کی صورت میں دوبارہ لوٹانے کا حکم دیا جو اس بات کی دلیل ہے کہ قربانی واجب ہے۔

(۲) قربانی کس پر واجب ہے؟

جس مرد و عورت میں قربانی کے ایام میں درج ذیل باتیں پائی جاتی ہوں اس پر قربانی واجب ہے:

(۱) مسلمان ہو۔

دلیل:

”لِأَنَّهَا قُرْبَةٌ وَالْكَافِرُ لَيْسَ مِنْ أَهْلِ الْقُرْبِ“

[بدائع الصنائع: ج 4، ص 195]

قربانی عبادت و قربت کا نام ہے اور کافر عبادت اور قربت کا اہل نہیں۔  
(۲) آزاد ہو۔

دلیل:

”لَإِنَّ الْعَبْدَ لَا يَمْلِكُ“

[البحر الرائق: ج 2، ص: 271]

ترجمہ: قربانی غلام پر واجب نہیں کیوں کہ وہ کسی چیز کا مالک نہیں ہوتا۔  
(۳) صاحب نصاب ہو۔

دلیل:

”عَنْ أَبِي بُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ مَنْ كَانَ لَهُ سَعَةٌ وَلَمْ يُضَحَّ فَلَا يَقْرَبَنَّ مُصَلَّانَا“

[سنن ابن ماجہ: ص 226، باب الاضاحی ہی واجبة ام لا]

ترجمہ: حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جس شخص کو وسعت ہو اس کے باوجود قربانی نہ کرے تو وہ ہماری عید گاہ میں نہ آئے۔

اس سے معلوم ہوا کہ قربانی کے لیے صاحب وسعت ہونا ضروری ہے جسے ”صاحب نصاب“ سے تعبیر کیا جاتا ہے۔ (اس کی تفصیل آگے آرہی ہے)  
(۴) مقیم ہو، مسافر پر قربانی واجب نہیں۔

دلیل:

”عَنْ عَلِيٍّ رَضِيَ اللَّهُ عَنْهُ قَالَ لَيْسَ عَلَى الْمُسَافِرِ أُضْحِيَّةٌ“

[المحلی بالآثار لابن حزم: ج 6، ص 37، مسئلہ نمبر 979]

ترجمہ: حضرت علی رضی اللہ عنہ فرماتے ہیں مسافر پر قربانی واجب نہیں۔

(۳) قربانی کا نصاب:

قربانی واجب ہونے کا نصاب وہی ہے جو نصاب صدقۃ الفطر کے واجب ہونے کا ہے۔

[الفتاویٰ الہندیہ: ج 5 ص 360، کتاب الاضحیہ]

پس جس مرد یا عورت کی ملکیت میں ساڑھے سات تولہ سونا یا ساڑھے باون تولہ چاندی یا نقدی مال یا تجارت کا سامان یا ضرورت سے زائد سامان میں سے کوئی ایک چیز یا ان پانچوں چیزوں یا بعض کا مجموعہ ساڑھے باون تولہ چاندی کی قیمت کے برابر ہو تو ایسے مرد و عورت پر قربانی کرنا واجب ہے۔

[الجوبرة النيرة: ج 1 ص 160، باب من يجوز دفع الصدقة اليه ومن لا يجوز]

یاد رہے کہ وہ اشیاء جو ضرورت و حاجت کی نہ ہوں بلکہ محض نمود و نمائش کی ہوں یا گھروں میں رکھی ہوئی ہوں اور سارا سال استعمال میں نہ آتی ہوں تو وہ بھی نصاب میں شامل ہوں گی۔

[بدائع الصنائع: ج 2 ص 159، 158، ردالمحتار ج 3 ص 346 باب مصرف الزکوة والعشر]

## (۴) قربانی کے جانور:

پانچ قسم کے جانور قربانی کے لیے ذبح کئے جاسکتے ہیں:

(۱) بھیڑ، (۲) بکری، (۳) گائے، (۴) بھینس، (۵) اونٹ (نریامادہ)۔

دلیل:

﴿ثَانِيَةَ أَزْوَاجٍ مِّنَ الضَّأْنِ اثْنَيْنِ وَمِنَ الْمَعْزِ اثْنَيْنِ﴾

﴿... وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ﴾

[انعام: 143، 144]

ترجمہ: آٹھ جانور ہیں دو بھیڑوں میں سے اور دو بکریوں میں سے، دو اونٹوں میں سے اور دو گائیوں میں سے۔

فائدہ: قربانی کے جانوروں میں بھینس بھی داخل ہے کیونکہ یہ بھی گائے کی ایک قسم ہے، لہذا بھینس کی قربانی بھی جائز ہے۔

(۱): اجماع امت:

’وَأَجْمَعُوا عَلَىٰ أَنَّ حُكْمَ الْجَوَامِيسِ حُكْمُ الْبَقَرِ‘

[کتاب الاجماع لابن المنذر: ص 37]

ترجمہ: ائمہ حضرات کا اس بات پر اجماع ہے کہ بھینس کا حکم گائے والا ہے۔

(۲): لغت:

’أَلْجَا مُوسُ ضَرْبٌ مِّنْ كِبَارِ الْبَقَرِ‘

[المنجد: ص 101]

ترجمہ: بھینس گائے کی ایک قسم ہے۔

(۳): حضرت حسن بصری رحمہ اللہ فرماتے ہیں:

’أَلْجَا مُوسُ بِمَنْزِلَةِ الْبَقَرِ‘

[مصنف ابن ابی شیبہ: ج 7، ص 65، رقم: 10848]

ترجمہ: بھینس گائے کے درجہ میں ہے۔

(۴): امام مالک بن انس مدنی رحمہ اللہ فرماتے ہیں:

’إِنَّمَا هِيَ بَقَرٌ كُلُّهَا‘

[مؤطا امام مالک: ص 294، باب ما جاء في صدقة البقر]

ترجمہ: یہ بھینس گائے ہی ہے (یعنی گائے کے حکم میں ہے)

ایک مقام پر فرماتے ہیں:

’الْجَوَامِيسُ وَالْبَقَرُ سَوَاءٌ‘

[کتاب الاموال لابن عبید: ج 2، ص 385، رقم: 812]

ترجمہ: گائے اور بھینس برابر ہیں (یعنی ایک قسم کی ہیں)۔

(۵): امام سفیان ثوری رحمہ اللہ فرماتے ہیں:

’تُحْسَبُ الْجَوَامِيسُ مَعَ الْبَقَرِ‘

[مصنف عبدالرزاق: ج 4، ص 23، رقم الحدیث: 6881]

ترجمہ: بھینسوں کو گائے کے ساتھ شمار کیا جائے گا۔

فائدہ:

حلال جانور کے سات اعضاء کھانا مکروہ ہیں۔

دلیل:

عَنْ مُجَاهِدٍ قَالَ كَانَ رَسُولُ اللَّهِ ﷺ يَكْرَهُ مِنَ الشَّاةِ سَبْعًا، الدَّمَّ وَالْحَيَاءَ  
وَالْأُنْثَيْنِ وَالْغُدَّ وَالذَّكَرَ وَالْمَثَانَةَ وَالْمَرَارَةَ

[مصنف عبدالرزاق: ج4، ص409، السنن الكبرى للبيهقي: ج10، ص7، باب ما يكره من الشاة]

ترجمہ: حضرت مجاہد بیان کرتے ہیں کہ رسول اللہ ﷺ بکری کے سات اعضاء کھانے کو پسند نہیں کرتے تھے۔

(۱) خون، (۲) مادہ جانور کی شرمگاہ، (۳) خصیتین، (۴) غدود، (۵) نر جانور کی پیشاب گاہ، (۶) مثانہ، (۷) پتہ

(۵) جانور کی عمر:

قربانی کے جانوروں میں بھیڑ، بکری ایک سال، گائے، بھینس دو سال اور اونٹ پانچ سال کا ہونا ضروری ہے، البتہ وہ بھیڑ اور دنبہ جو دیکھنے میں ایک سال کا لگتا ہو اس کی قربانی بھی جائز ہے۔

دلیل:

”عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ لَا تَذْبَحُوا إِلَّا  
مُسِنَّةً إِلَّا أَنْ يُغَسَّرَ عَلَيْكُمْ فَتَذْبَحُوا جَذَعَةً مِنَ الضَّأْنِ“

[صحیح مسلم: ج2، ص155، باب سن الاضحية]

ترجمہ: حضرت جابر بن عبد اللہ رضی اللہ عنہ سے روایت ہے کہ رسول اللہ پاک ﷺ نے فرمایا: قربانی کے لیے عمر والا جانور ذبح کرو، ہاں اگر ایسا جانور میسر نہ ہو تو پھر چھ ماہ کا دنبہ ذبح کرو جو سال کا لگتا ہو۔

اس حدیث میں دو باتیں قابل غور ہیں:

نمبر ۱:

اس میں آپ ﷺ نے قربانی کے جانور کے لیے لفظ ”مسنہ“ استعمال فرمایا ہے، بقول امام ترمذی رحمہ اللہ فقہاء کرام احادیث کے معانی و مطالب زیادہ جانتے ہیں۔

[جامع الترمذی: ج 1، ص 193 باب غسل المیت]

چنانچہ جمہور فقہاء کرام نے ”مسنہ“ کا مطلب یہ بیان فرمایا کہ اس سے مراد ”الثنی“ یعنی وہ جانور ہے جس میں عمر کا لحاظ رکھا گیا ہو، چنانچہ بھیڑ، بکری ایک سال کی ہو، گائے اور بھینس دو سال کی اور اونٹ پانچ سال کا ہو۔ چند تصریحات ملاحظہ ہوں:

(۱) مشہور محدث و فقیہ علامہ ابوالحسین القدوری رحمہ اللہ فرماتے ہیں:

”إِنَّ الْفُقَهَاءَ قَالُوا... وَالثَّنَى [مِنَ الْغَنَمِ إِبْنُ سَنَةٍ] وَالثَّنَى مِنْهُ [مِنَ الْبَقَرِ] إِبْنُ سَنَتَيْنِ وَالثَّنَى [مِنَ الْإِبِلِ] إِبْنُ خَمْسٍ“

[الفتاویٰ عالمگیریہ: ج 5، ص 367]

ترجمہ: حضرات فقہاء کرام یہ فرماتے ہیں کہ بھیڑ، بکری ایک سال کی، گائے دو سال اور اونٹ پانچ سال کا ہو۔

(۲) محدث و فقیہ علامہ زین الدین ابن نجیم رحمہ اللہ فرماتے ہیں:

”وَالثَّنَى مِنَ الضَّأْنِ وَالْمَعْزِ إِبْنُ سَنَةٍ وَمِنَ الْبَقَرِ إِبْنُ سَنَتَيْنِ وَمِنَ الْإِبِلِ إِبْنُ خَمْسٍ سِنِينَ“

[البحر الرائق: ج 8 ص 201 کتاب الاضحیہ]

ترجمہ: بھیڑ اور بکری ایک سال کی، اور گائے دو سال کی، اور اونٹ پانچ سال کا ہو۔

اور یہی تعریف ان کتب میں بھی موجود ہے:

بذل المجہود شرح سنن ابی داؤد: ج 4 ص 71

تکملہ فتح الملہم شرح صحیح مسلم: ج 3 ص 558

نمبر ۲:

مذکورہ حدیث میں ”مسنہ“ نہ ملنے کی صورت میں ”جذعۃً مِّنَ الضَّانِ“ کا حکم فرمایا اس سے مراد وہ دنبہ ہے جو چھ ماہ کا ہو۔ مگر دیکھنے میں ایک سال کا لگتا ہو۔

چنانچہ علامہ زین الدین ابن نجیم رحمہ اللہ فرماتے ہیں:

”وَقَالُوا هَذَا إِذَا كَانَ الْجَذَعُ عَظِيماً بِحَيْثُ لَوْحَلَطَ بِالثَّنِيَّاتِ يَشْتَبُهْ عَلَى النَّاطِرِينَ  
وَالْجَذَعُ مِنَ الضَّانِ مَا تَمَّتْ لَهُ سِتَّةُ أَشْهُرٍ عِنْدَ الْفُقَهَائِ“

[البحر الرائق: ج 8 ص 202 کتاب الاضحية]

ترجمہ: حضرات فقہاء فرماتے ہیں کہ اس سے مراد وہ دنبہ ہے جو اتنا بڑا ہوا کہ اس کو سال والے دنبوں میں ملا دیا جائے تو دیکھنے میں سال والوں کے مشابہ ہو اور حضرات فقہاء کے نزدیک جذع (دنبہ) وہ ہے جو چھ ماہ مکمل کر چکا ہو۔

## (۶) شرکاء اور ان کی تعداد:

• قربانی کا جانور اگر اونٹ گائے یا بھینس ہو تو اس میں سات آدمی شریک ہو سکتے

ہیں:

دلیل (۱):

”عَنْ جَابِرٍ رَضِيَ اللَّهُ عَنْهُ قَالَ قَالَ خَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ مُهْلَيْنِ بِالْحُجِّ فَأَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ نَشْتَرِكَ فِي الْإِبِلِ وَالْبَقَرِ كُلِّ سَبْعَةٍ مِّنَّا فِي بَدْنَةٍ“

[صحیح مسلم: ج 1، ص 424 باب جواز الاشتراك الخ]

ترجمہ: حضرت جابر رضی اللہ عنہ سے روایت ہے فرماتے ہیں ہم آپ ﷺ کے ساتھ حج کا احرام باندھ کر نکلے تو آپ صلی اللہ علیہ وسلم نے حکم دیا کہ ہم اونٹ اور گائے میں سات سات (آدمی) شریک ہو جائیں۔

دلیل (۲):

”عَنْ جَابِرٍ رَضِيَ اللَّهُ عَنْهُ قَالَ نَحْرْنَا مَعَ رَسُولِ اللَّهِ ﷺ عَامَ الْخُدَيْبِيَّةِ الْبَدَنَةَ  
عَنْ سَبْعَةٍ وَالْبَقَرَةَ عَنْ سَبْعَةٍ“

[صحیح مسلم ج 1 ص 424 باب جواز الاشتراك الخ]

ترجمہ: حضرت جابر رضی اللہ عنہ سے روایت ہے کہ ہم نے حدیبیہ والے سال آپ ﷺ کے ساتھ قربانی کی۔ چنانچہ اونٹ سات آدمیوں کی طرف سے اور گائے بھی سات آدمیوں کی طرف سے قربان کی۔

● اگر قربانی کا جانور بکری یا بھیڑ ہو تو وہ صرف ایک آدمی کی طرف سے کفایت کرتی ہے:

دلیل (۱):

حضرت ابن عباس رضی اللہ عنہ سے روایت ہے:

”أَنَّ النَّبِيَّ صَلَّى اللَّهُ عَلَيْهِ وَسَلَّمَ آتَاهُ رَجُلٌ فَقَالَ إِنَّ عَلَيَّ بَدَنَةً وَأَنَا مُوسِرٌ بِهَا  
وَلَا أَجِدُهَا فَاشْتَرَيْتُهَا فَأَمَرَهُ النَّبِيُّ صَلَّى اللَّهُ عَلَيْهِ وَسَلَّمَ أَنْ يَبْتَاعَ سَبْعَ شِيَاءٍ  
فَيَذْبَحَهُنَّ“

[سنن ابن ماجہ: ص 226، کتاب الاضاحی باب کم یجزی من الغنم عن البدنة]

ترجمہ: حضرت ابن عباس رضی اللہ عنہ سے روایت ہے ایک شخص آپ صلی اللہ علیہ وسلم کی خدمت میں آیا اور عرض کی کہ مجھ پر ایک بڑا جانور (اونٹ یا گائے) واجب ہو چکا ہے اور میں مالدار ہوں اور مجھے بڑا جانور نہیں مل رہا کہ میں اسے خرید لوں (لہذا

اب کیا کروں؟) تو آپ صلی اللہ علیہ وسلم نے فرمایا کہ سات بکریاں خرید لو اور انہیں ذبح کر لو۔

اس حدیث میں آپ ﷺ نے بڑے جانور کو سات بکریوں کے برابر شمار کیا اور بڑے جانور میں قربانی کے سات حصے ہو سکتے ہیں اس سے زیادہ نہیں۔ معلوم ہوا کہ ایک بکری یا ایک دنبہ کی قربانی ایک سے زیادہ افراد کی طرف سے جائز نہیں۔

دلیل (۲):

حضرت عبداللہ بن عمر رضی اللہ عنہما کا ارشاد ہے:

”الشَّاةُ عَنْ وَاحِدٍ“

[اعلاء السنن: ج 17، ص 210، باب ان البدنة عن سبعة]

ترجمہ: بکری ایک آدمی کی طرف سے ہوتی ہے۔

(۷) قربانی کے دن:

قربانی کے تین دن ہیں: ۱۰، ۱۱ اور ۱۲ ذوالحجہ۔

دلیل (۱):

﴿لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ﴾

[الحج: 28]

ترجمہ: تاکہ اپنے فوائد کیلئے آموغود ہوں اور ایام مقررہ میں ان مخصوص چوپائیوں پر اللہ کا نام لیں۔

حضرت عبداللہ بن عمر رضی اللہ عنہما فرماتے ہیں:

”فَا لَمَعْلُومَاتُ يَوْمِ النَّحْرِ وَيَوْمِ بَعْدَهُ“

[تفسیر ابن ابی حاتم الرازی: ج 6، ص 261]

ترجمہ: ایام معلومات سے مراد یوم نحر (10 ذوالحجہ) اور اس کے بعد دو دن ہیں۔

دلیل (۲):

عَنْ سَلْمَةَ بْنِ الْأَكْوَعِ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ مَنْ ضَمِحَ مِنْكُمْ فَلَا يُصْبِحَنَّ بَعْدَ ثَالِثَةِ وَبَقِيَ فِي بَيْتِهِ مِنْهُ شَيْءٌ“

[صحیح بخاری: ج 2، ص 835، باب ما يؤكل من لحوم الاضاحی]

ترجمہ: حضرت سلمہ بن اکوع رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا: تم میں جو شخص قربانی کرے تو تیسرے دن کے بعد اس کے گھر میں قربانی کے گوشت میں سے کچھ نہ رہنا چاہئے۔

اس حدیث سے معلوم ہوا کہ قربانی کے دن تین ہی ہیں، اس لئے کہ جب چوتھے دن قربانی کا بچا ہوا گوشت رکھنے کی اجازت نہیں تو پورا جانور ذبح کرنے کی اجازت کہاں سے ہوگی؟

فائدہ: تین دن کے بعد قربانی کا گوشت رکھنے کی ممانعت ابتدائے اسلام میں تھی، بعد میں اجازت دی گئی کہ اسے تین دن کے بعد بھی رکھا جاسکتا ہے۔

[مستدرک حاکم ج 4 ص 259]

اس سے کوئی یہ نہ سمجھے کہ ”جب تین دن کے بعد گوشت رکھنے کی اجازت مل گئی تو تین دن کے بعد بھی قربانی کی جاسکتی ہے“ اس لیے کہ گوشت تو سارا سال بھی رکھا جاسکتا ہے تو کیا قربانی کی اجازت سارا سال ہوگی، ہر گز نہیں۔ تین دن کے بعد قربانی کی اجازت نہ پہلے تھی اور نہ اب ہے۔

دلیل (۳):

حضرت علی رضی اللہ عنہ سے بھی یہی منقول ہے کہ قربانی کے دن تین ہی ہیں۔

[مؤطا امام مالک ص 497، کتاب الضحایا]

دلیل (۴):

عَنْ عَبْدِ اللَّهِ بْنِ عَبَّاسٍ: النَّحْرُ يَوْمَانِ بَعْدَ يَوْمِ النَّحْرِ وَأَفْضَلُهَا يَوْمُ النَّحْرِ“

[احکام القرآن للطحاوی: ج2 ص205]

ترجمہ: حضرت عبداللہ بن عباس رضی اللہ عنہ فرماتے ہیں کہ قربانی کے دن (دس ذوالحجہ) اور اس کے بعد کے دو دن ہیں، البتہ یوم النحر (دس ذوالحجہ) کو قربانی کرنا افضل ہے۔

## (۸) قربانی کا وقت:

قربانی کا وقت شہر والوں کے لیے نماز عید ادا کرنے کے بعد اور دیہات والوں کے لیے جن پر نماز جمعہ فرض نہیں، صبح صادق سے شروع ہو جاتا ہے لیکن سورج طلوع ہونے کے بعد ذبح کرنا بہتر ہے۔

[فتاویٰ قاضیخان، فتاویٰ شامی]

چنانچہ حضرت براء بن عازب رضی اللہ عنہ سے روایت ہے کہ: ’  
 سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَخْطُبُ فَقَالَ: إِنَّ أَوَّلَ مَا نَبْدَأُ بِهِ مِنْ يَوْمِنَا  
 هَذَا أَنْ نُصَلِّيَ ثُمَّ نَزْجِعَ وَنَنْحَرَ فَمَنْ فَعَلَ فَقَدْ أَصَابَ سُنَّتَنَا وَمَنْ نَحَرَ فَأَتَمَّ هُوَ  
 لَحْمٌ يُقَدِّمُهُ لِأَهْلِهِ لَيْسَ مِنَ النَّسِكِ فِي شَيْءٍ“۔

[صحیح البخاری: ج2، ص834 کتاب الاضاحی باب الذبح بعد الصلوة]

ترجمہ: میں نے نبی صلی اللہ علیہ وسلم سے سنا آپ خطبہ ارشاد فرما رہے تھے کہ ہمارے اس عید کے دن میں سب سے پہلا کام یہ ہے ہم نماز پڑھیں پھر واپس آکر قربانی کریں جس نے ہمارے اس طریقہ پر عمل کیا یعنی عید کے بعد قربانی کی تو اس نے ہمارے طریقے کے مطابق درست کام کیا اور جس نے نماز سے پہلے قربانی کر دی تو وہ ایک گوشت ہے جو اس نے اپنے گھر والوں کے لیے تیار کیا ہے اس کا قربانی سے کوئی تعلق نہیں۔

اس حدیث سے معلوم ہوا کہ رسول اللہ صلی اللہ علیہ وسلم نے نماز عید سے پہلے قربانی کرنے سے منع فرمایا ہے، دیہات میں چونکہ نماز عید کا حکم نہیں ہے، اس لئے وہاں

اس شرط کا وجود ہی نہیں تو ان کے لیے یہ حکم نہ ہوگا۔ وہاں قربانی کے وقت کا شروع ہونا ہی کافی ہوگا اور اس کا آغاز طلوع فجر سے ہو جاتا ہے۔

## (۹) عمومی مسائل:

● خصی جانور کی قربانی کرنا جائز بلکہ افضل ہے۔

[سنن ابی داؤد ج2 ص386 باب ما يستحب من الضحایا]

● اگر کوئی آدمی عقیقہ کی نیت سے قربانی کے جانور میں اپنا حصہ رکھ لے تو یہ جائز ہے۔

[فتاویٰ عالمگیریہ ج5 ص375]

● ایسا لنگڑا جانور جو چلتے وقت پاؤں زمین پر بالکل نہ رکھ سکتا ہو اس کی قربانی جائز نہیں البتہ اگر وہ چلنے میں اس پاؤں سے کچھ سہارا لیتا ہو تو اس کی قربانی جائز ہے۔

[سنن ابی داؤد: ج2، ص387، ردالمحتار: ج9، ص536 کتاب الاضحیہ]

● اگر جانور کے اکثر دانت ٹوٹے ہوئے ہوں کہ چارہ بھی نہ کھا سکتا ہو تو اس کی قربانی جائز نہیں، ہاں اگر چارہ کھا سکتا ہو تو قربانی جائز ہے۔

[ردالمحتار ج9 ص537 کتاب الاضحیہ]

● جس جانور کی پیدائشی طور پر ایک یا دونوں کان نہ ہوں یا کان کا تیسرا یا اس سے زیادہ حصہ کٹا یا چراہوا ہو تو اس کی قربانی جائز نہیں۔ ہاں اگر تیسرے سے کم حصہ کٹا ہو تو اس کی قربانی جائز ہے۔

[جامع الترمذی: ج1، ص275، باب الاضحی، ردالمحتار: ج9، ص537، کتاب الاضحیہ]

● اگر جانور کا سینگ ٹوٹا ہوا ہے لیکن جڑ سے نہیں اکھڑا تو اس کی قربانی جائز ہے اور اگر جڑ سے اکھڑ چکا ہو تو اس کی قربانی جائز نہیں۔

[سنن الطحاوی: ج2، ص271، باب العیوب التي لا يجوز الهدایا والضحایا، ردالمحتار: ج9، ص535، کتاب الاضحیہ]

● جانور کی دم اگر تہائی سے کم کٹی ہوئی ہو تو قربانی جائز ہے اگر تہائی یا اس سے زائد کٹی ہوئی ہو تو قربانی جائز نہیں ہے۔

[اعلاء السنن: ج 17 ص 237، فتاویٰ عالمگیریہ: ج 5 ص 368]

- گائے یا بھینس وغیرہ کا ایک تھن خراب اور باقی تین ٹھیک ہوں تو قربانی جائز ہے اور اگر دو تھن خراب ہوں تو قربانی جائز نہیں۔ اسی طرح بکری وغیرہ کا ایک تھن خراب ہو تو قربانی جائز نہیں۔

[المعجم الاوسط: ج 2 ص 374 رقم 3578، فتاویٰ عالمگیریہ ج 5 ص 683]

- جانور اگر اندھا ہو یا کانا ہو یا ایک آنکھ کی تہائی یا اس سے زائد روشنی نہ ہو تو اسکی قربانی جائز نہیں ہاں اگر روشنی تہائی سے کم جاتی رہے تو قربانی جائز ہے۔

[فتاویٰ عالمگیریہ ج 5 ص 368]

- ذبح کرنے والے کے لیے ضروری ہے کہ مسلمان ہو، لہذا مشرک، مجوسی، بت پرست، اور مرتد کا ذبیحہ حرام ہے۔

[بدائع الصنائع ج 4 ص 164]

- گوشت کا حکم: افضل یہ ہے کہ قربانی کے گوشت کے تین حصے کئے جائیں ایک حصہ اپنے گھر کے لیے، ایک حصہ رشتہ داروں اور دوست و احباب کے لیے اور ایک حصہ فقراء و مساکین میں تقسیم کیا جائے، ہاں اگر عیال زیادہ ہوں تو سارا گوشت خود بھی رکھ سکتے ہیں۔

[فتاویٰ عالمگیریہ ج 5 ص 371-370]

- اگر قربانی کے جانور میں کئی حضرات شریک ہوں تو گوشت وزن کر کے تقسیم کیا جائے اندازے سے تقسیم کرنا جائز نہیں۔

[البحر الرائق: ج 8 ص 198]

- قربانی کا گوشت فروخت کرنا یا اجرت میں دینا جائز نہیں۔

[بدائع الصنائع ج 4 ص 225]

- قربانی کی کھال اپنے ذاتی استعمال میں لاسکتے ہیں مثلاً مصلیٰ، مشکیزہ وغیرہ بنا سکتے ہیں البتہ اس کو فروخت کر کے قیمت استعمال میں لانا جائز نہیں بلکہ فقراء کو دینا واجب ہے۔

نیز کھال کی قیمت مسجد کی تعمیر میں نہیں لگائی جاسکتی اسی طرح کسی فلاحی ادارہ میں بھی اس کا خرچ کرنا درست نہیں کیوں کہ اس میں ضروری ہے کہ اس کا فقراء و مساکین کو مالک بنا دیا جائے، لہذا بہتر یہ ہے کہ قربانی کی کھال کسی دینی مدرسہ اور جامعہ کے طلباء کو دی جائے کیوں کہ اس میں ان کی امداد کرنے کا ثواب بھی ہے اور علم دین کے احیاء کا سبب بھی۔

